


Tamatea—Te Moanaikauia (wahine whakamutunga)



No reira, haere e kui, te mana o nga tipuna, te puhu o Matatua anake. Ka taupoki te waka ki raro! E ka taupoki! Kua matemate ano ko nga rangatira. Kaore he rangatira i te ora, kia kore atu. Haere toku rangatira. Nau i kiia ai te Iwi Maori, he Maori ano. Na to mana rangatira na to kupu 'Taihoa' i taki mai te Iwi Maori ki enei ra ora ai. He mihi noa atu ki koe a whae. He mea kite noaiho i roto i nga Nupepa Pakeha tenei koe kua hinga mai i te ra ka rewa mai i te pae. Kua tao koe ki a Ta Timi Kara, ki tou Ariki hoki. Kei kona katoa a nunui ma a roroa ma, a wehiwehi ma. Haere!

Teihi Paerata.

Ruatoki 11/11/30.

Ki te Toa: Kua kite iho ahau i nga korero i roto i te Toa No. 108 mo te waahi hei korerotanga mo te Ingoa nei Aotearoa ki Akarana a te Maehe e heke iho nei. E tino whakaae ana ahau ki tena, ina ano pena ka tuturu me wananga taua take i tena hui nui. Ina tupono te korerotia o tenei take i te hui i Akarana, tokotoru matou o te hiku o te Ika nei ka haere atu ki a tutataki ki nga taniwha o te tai-whakarunga na.

Ko taku tena e pai ai me noho he Komiti me tona Tumaki mo tenei take Ahakoa kua pau nga korero a etahi o nga pu-korero o tenei kaupapa, ara kua puta i te Toa, hei aha me korero ano a taua wa. He pai te korero he kanohi he kanohi Tena ko te tuhituhi he tupapaku, e kore e whakautu i te patai. Me penoi katahi ka oti pai tenei take. I toku hoha ki te tuhituhi whakahaweatia iho au e oku hoa mo tenei take. Hoi e te hunga mohio, me te hunga whakahaweia, haere mai ki tenei hui kia tutaki ki te kaurapaarangi ki te angaanga o te rangi-kokouri.

He patai taku ki nga tangata e korero nei mo tenei ingoa Aotearoa. Me whakautu hoki e ratou ki te Toa i mua o te marama o Maehe e heke iho nei.